


Harsa Lejn l-Imghoddi

Il-Wasla tal-Kapuċċini

Anthony Grima

Gheżież hbiebi Ġwannizi,

Għaddiet sena oħra u reġa' wasal iż-żmien li niltaqa' magħkom permezz tal-ktejjeb il-
'Warda ta' Massabielle.'

F'din is-sitt harġa ta' dan il-ktejjeb, ser nagħtu tagħrif dwar il-wasla tal-ewwel patrijiet
Kapuċċini f'San Ġwann. Dan ġara fi Frar tal-1947 bil-wasla ta' żewġ patrijiet.

L-ewwel Patrijiet

Meta l-periklu kien għadda. Dun Karm Camilleri, li kien refuġjat tal-gwerra mar lura lejn pajjiżu, jiġifieri lejn Bormla. Kemm dam fostna, Dun Karm kien joqgħod f'dar... fi triq San Ġiljan, ftit passi bogħod mid- 'Dar ta' Xindi.' Din id-dar (Ta' Xindi), fi żmien l-Imblokk tal-Franċiżi kienet il-Kwartieri tal-Kmandant Ċensu Borg, imlaqqam 'Brared.' Dawn l-inhawi kienu magħrufa b'tal-Ghorghar.

Ftit taż-żmien wara t-tluq ta' Dun Karm, waslu fostna l-patrijiet Kapuċċini. L-ewwel żewġ patrijiet kienu : Patri Felic Scicluna u Patri Ġużeppe Marija Spiteri. Patri Felic kien l-ewwel Gwardjan (Superjur) tal-Komunità Kapuċċina f'dan il-lokal. Huma marru joqogħdu fi Triq San Ġiljan, fejn qabel kien joqgħod Dun Karm Camilleri.

Madwar ġimagħtejn mill-wasla tal-ewwel żewġ patrijiet, wasal it-tielet wiehed. Dan kien Patri Teofolo Ebejer. Waqt li P. Felic kien l-iżjed wiehed anzjan, P. Teofolo kien l-iktar wiehed żagħżuġh. Id-dmirijiet tiegħu kienu jalternaw bejn dawk tal-lokal tagħna u dawk ta' kappillan f'wiehed mill-isptarijiet pubbliċi.

Għal bosta nies li ma kinux jafu l-affarijiet minn ġewwa, il-miġja tal-Kapuċċini kienet ftit wisq ta' sorpriża. Dan għaliex kienu l-patrijiet Karmelitani li kienu jagħtu xi servizz (bħall-quddies) fil-kappella ta' San Ġwann tal-Ghorghar. Fost dawn nistgħu nsemmu lil Patri Elija Caruana O.C. Patri Elija kien jiġi mill-kunvent tal-Karmelitani tal-Balluta.

Karmelitani jew Kapuċċini, għan-nies l-iżjed importanti kien li issa setgħu jkunu moqdi jin ahjar. Il-htieġa li jkollok tal-anqas żewġ saċċerdoti għas-servizz tal-poplu kien ilha tinhass, l-iżjed meta wiehed iqis 'il bogħod bejn dan il-lokal u l-parroċċi li kien jagħmel parti minnhom. Għalhekk huma laqgħu lill-Patrijiet Kapuċċini b'idejhom miftuħa u l-patrijiet ma naqsux li jirreċiprokaw.

Mill-bidu nett, it-tliet saċcerdoti għamlu l-almu tagħhom biex il-poplu jkun moqdi spiritwalment kif jixraq.

Għad li l-popolazzjoni ma kinitx xi wahda kbira, il-kappella ta' San Ġwann tal-Ghorghar kienet żgħira wisq. Fil-fatt nistgħu nġhidu li għall-quddies, aktar kien ikun hemm nies barra l-kappella milli ġewwa. Hawn bdiet tinhass il-htieġa li ssir xi haġa għall-kumdità tal-poplu.

Dan għaliex issa l-kappella ta' San Ġwann kienet saret iċ-ċentru ta' kull attività reliġjuża fil-lokal. Bdew jiġu organizzati xi festi, bħal ngħidu ahna tal-Milied, tal-Ġimgħa l-Kbira u tal-Għid il-Kbir.

Arana lilna l-abbatini nġibu gastri, qsari u fjuri biex għall-ewwel darba narmaw is-Sepulkru Mqaddes u nġhinu fil-funzjonijiet tal-Ġimgħa l-Kbira. Kemm hassejna rwiehna importanti, kważi kważi iżjed mill-istess ċelebrant!

L-24 ta' Ġunju

Bdiet issir ukoll festa żgħira lil San Ġwann il-Battista. Naturalment konna nispiċċaw bil-ħuġġieġa. Imma fejn qabel kienu isiru għadd ta' hġejjeġ żgħar 'l hawn u 'l hinn, issa ridna naghmlu wahda kbira li tkun ċentrali, qrib il-kappella ta' San Ġwann tal-Għorġar. U fejn stajna naghzlu ahjar mill-wesgħa ftit 'l fuq mill-faċċata, quddiem il-kappella? Bdejna ngorru dak kollu li nsibu u nistivaw fil-wesgħa li semmejna. Xi banketta miksura, xi gastra żlugata se taqa' u ma taqax, zkuk tas-siġar nixfin u kull haġa li kienet tiehu n-nar!

Biex l-affarijiet imorru ahjar, kull min kellu xi mbarazz li ried jehles minnu beda jagħtihulna għall-ħuġġieġa u ahna ngorru u nistivaw! Għamilna muntanja mdaqqsqa (għalina kienet qisha l-Everest) u stenneja li jasal filgħaxija b'xenqa liema bhala.

Ladarba semmejna l-ħuġġieġa, ma nistgħux ma ngħidux li din it-tradizzjoni kienet dahlet f'pajjiżna mal-miġja tal-Kavallieri ta' San Ġwann. Jingħad li dawn kienu jaharqu t-tiben biex jiċċelebraw it-twelid ta' San Ġwann il-Battista. Maż-żmien bdew jaharqu wkoll dawk ir-remiżolji kollha li għalihom kienu żejda.

Kif għedna qabel, il-kappella kienet żgħira wisq. Għal dan il-ghan beda jithejja pjan biex jinbnew knisja u kunvent. Dawn kellu jhallas għalihom, skond ix-xewqa tiegħu stess, is-Sur Ġużeppi Borg, negozjant minn Birkirkara.

Is-Sur Borg xtaq li jibni tempju lill-Madonna taht it-titlu tad-Duluri. Ġie deċiż li l-ewwel jinbena l-kunvent u wara tinbena l-knisja. Il-perit kien is-Sur Ġużè Colombo u l-imghallem is-Sur Felic Mifsud, kuntrattur mill-istess lokal.

Il-Bini Tal-Kunvent

F'Novembru tal-1949 bdiet titneħha l-hamrija mill-post ta' fejn kellu jinbena l-kunvent. Xi granet wara bdew jitqieghdu l-pedamenti. L-ewwel ġebbla, dik 'il fuq mill-pedament, tqieghdet f'Jannar tal-1950. Din tbierket minn P. Felic Scicluna, gwardjan tal-Kapuċċini fl-Imsierah, f'isem il-Provincjali.

L-ewwel sular tal-kunvent kien lest mix-xogħol tal-ġebel madwar sitt xhur wara li tqieghdet l-ewwel ġebbla. Dan l-ewwel sular kien jikkonsisti f'kuritur fin-nofs. Fuq in-naha tax-xellug kien hemm iċ-ċelel tal-patrijiet, filwaqt li n-naha tal-lemin thalliet miftuha. Din thalliet hekk biex isservi bhala kappella sakemm tinbena l-knisja. Is-sular ta' fuq inbena għadd ta' snin wara.

Barra l-art għall-knisja u l-kunvent, l-familja Borg taw lill-Ordni tal-Kapuċċini biċċa art kbira fuq in-naha ta' wara. Għal xi żmien din l-art thalliet bhala għalqa; maż-żmien inbena iċ-Ċentru Parrokkjali.

Il-familja Borg taw din il-kobor ta' art lill-patrijiet Kapuċċini biex in-nies tal-inhawi jkunu moqdiġin ahjar fil-bżonnijiet spiritwali tagħhom. It-tberik tal-kunvent sar mill-Arcisqof Mikiel Gonzi fil-preżenza tal-Provincjali, ta' Ġużeppi u ibnu Felic Borg, kif ukoll uhud mill-Kanonċi tal-Bażilika kolleġġjata ta' Sant'Elena ta' Birkirkara.

Hadu sehem ukoll għadd ta' patrijiet Kapuċċini minn kunventi differenti. Fl-ahhar iżda żgur mhux l-inqas, kienu preżenti dawk kollha kemm anzjani, kif ukoll żgħażaġh u tfal li kienu joqogħdu f'dawn l-inhawi.

Fis-16 ta' Settembru tal-1950 Patri Anton Dimech, Provinċjal ta-kapuċċini wassal proċessjonalment is-Sagrament Imqaddes mill-Kappella ta' San Ġwann tal-Ghorghar għal dik proviżorja tal-kunvent.

Knisja Ġdida

Kienu għaddew kważi sentejn mill-bini tal-kunvent meta Patri Feliċ Scicluna halla dan il-wied tad-dmugh. Patri Vincens Grech mela l-vojt li halla P.Feliċ meta sar is-superjur il-ġdid. Hu kien inkarigat biex jiehu hsieb dawk il-htigijiet għall-bini ta' knisja ġdida, biċċa xogħol li hu dahal għaliha b'ruhu u ġismu.

Minhabba li l-art tal-familja Borg ma kinitx kbira biżżejjed biex fuqha tinbena l-knisja, sar ftehim ma' Bertu Debono u Salvu Vella. Dawn it-tnejn, ċedew parti mir-raba tagħhom lill-familja Borg.

Kien f'Ġunju tal-1953 meta tnehhiet il-hamrija u fil-25 tal-istess xahar tqiegħdet l-ewwel ġebbla tal-pedament. Hekk, għall-grazzja t'Alla rajna l-bidu ta' dik li kellha tkun il-Knisja Parrokjali tal-Imsierah.

F'inqas minn tliet xhur mit-tqegħid tal-ewwel ġebbla tal-pedament, wasalna għall-ewwel ġebbla 'il fuq mill-pedament. Din il-ġebbla tbierket mill-Isqof Emanuele Galea meġhjun minn żewġ Kanonċi minn Birkirkara. Bhala parrini, kienu d-Dekan tal-Kapitlu ta' Birkirkara u l-avukat H. Frendo. Kif normalment isir, taht din il-ġebbla tpoġġa tubu b'xi domni u b'xi flus (muniti) tad-deheb.

Finanzi

Wiehed ma jistax ma jirringrazzjax lill-Providenza Divina li nqdiet bil-ġenerozità tal-familja Borg biex inbena dan it-tempju tant sabiħ; imma lanqas għandna ninsew lin-nies tal-lokal. Dawn taw u għamlu dak kollu li setgħu għal dan il-ghan. Kien hemm min ta dik ix-xi haġa tal-flus li seta' jagħti; oħrajn hadmu Sibtijiet, Hdud u festi bla hlas. Dan mhux darba jew tnejn, imma għal snin shah.

Kemm intnaġar ġebel, kemm thawwad konkos! Min jimla' r-ramel, min jimla' ż-żrar, min iferrex s-siment, min jitfa' l-ilma u min iġorr bil-karretta għal fejn mehtieġ. Dawn in-nies haqqhom li isimhom ikun miktub fejn jibqa' jiġi mfakkar.

U xi ngħidu għal meta tasal xi fiera? L-ewwel isir il-ġbir; min ta fenek, haddiehor ta papru jew par hamiem; insomma kulhadd jagħti li jista'.

Min ma kellux annimali, ta xi haġa tal-fajjenza, jew kejk, inkella flixkun xorb, eċċ eċċ. Oħrajn li ma kellhomx x'jagħtu, taw xi haġa tal-flus. U għadd ta' nies ta' kull età jirsistu biex jakkwistaw dak li jistgħu, biex il-fiera tkun suċċess.

U f'jum il-fiera jibded minn kmieni jippreparaw u jibqgħu sejrjn bil-fiera sa tard filgħaxija; anzi nistgħu ngħidu sa tard bil-lejl. Għall-bidu kienu jissellfu xi rulini, imma iktar tard kienu hadmu erbgħa minnhom (rulini) biex meta xtaqu li jużawhom ma jkollhomx problemi.

Meta nsemmu l-fieri jitfaċċa quddiem għajnejja Patri Gejt Galea li f'dawk iż-żminijiet bikrija kont nisthajlu l-ġeneral jgħid x'għandu jsir biex il-fiera tirnexxi. Patri Gejt ma kienx jgħid biss x'għandu jsir, imma kien jahdem fuq li jahdem. Tista' tghid li kien jispiċċa

ghajjen mejjet, kif kienu jispiċċaw hafna ohrajn, wara kollox. Hu ma kien jiddejjaq xejn iqandel, jerfa', jg'orr, isammar u jaghmel dak kollu li kien mehtieg.

P. Gejt kien lest li jaghmel dak li bl-Ingliż jissejjah id- 'dirty work' li forsi haddiehor ma kienx lest li jaghmel. F'dan iż-żmien P. Gejt kien ukoll id-direttur spiritwli tas- St. John's FC, minhabba li P. Vincens issa kien imhabbat bil-bini tal-knisja.

Jidhrilna li P. Gejt kien l-ewwel fost il-patrijiet Kapuċċini li ghamel żmien twil johrog jigbor ta' kull nhar ta' Hadd minn madwar ir-rahajl; Sajf u Xitwa, xemx u xita dejjem ghaddej. Wara, din il-biċċa xoghol kif ukoll dik tal-fieri wirithom Patri Mario Azzopardi.

Il-Bini tal-Knisja

Sadanittant il-bini tal-knisja l-ġdida kien miexi kif ippjanat. Il-bini ta' knisja mhux la tfaqqqa' subghajk u jsir; imma trid iż-żmien kif ukoll ammont kbir ta' fondi. B'xorti tajba, hawn żdied benefattur iehor mill-familja Borg. Dan ma kien hadd hlief l-imghallem Ġużeppi Micallef, il-kuntrattur, li id f'id ma P.Vincenz Grech kien qieghed jiehu hsieb il-bini tal-Knisja. Dawn li semmejna, flimkien ma' benefatturi ohrajn, u l-qalb ġeneruża tal-poplu żghir tal-Imsierah wasslu biex din il-holma ssir realtà.

Il-Knisja li 'il quddiem kellha tkun il-Parroċċa tal-Madonna ta' Lourdes kienet lesta mix-xoghol tal-ġebel u dak kollu li jmur miegħu fl-ahhar xhur tal-1958; ftit aktar minn hames snin minn meta bdiet tithammel il-hamrija.

Barra l-hidma tiegħu fil-bini tal-knisja, Patri Vincens halla wkoll djarju dwar il-bini tagħha. Ahna niftakru sewwa meta wara li wrejniah sett ta' ritratti tal-knisja mwassla sal-gwarniċa (ċinta) talabna sett biex iżommhom mad-djarju. Bla dubju dawn ir-ritratti ghaddejnihomlu bil-qalb kollha.

Ara ma jmurx xi hadd jahseb li għax il-knisja kienet lesta mix-xoghol tal-ġebel, issa setgħu jibdew isiru ċ-ċelebrazzjonijiet fiha. Kemm kien għad jonqos xoghol xi jsir!

Fil-fehma tagħna kienet hasra li P. Vincens, li hadem tant biex din l-opra hadet is-sura tagħha mix-xejn, kellu jispiċċa ftit żmien biss qabel tlesta x-xoghol. Din hi biss l-idea tagħna u ma nistgħux ngħidu kif kien jahsibha P.Vincens.

Wara li P.Vincens temm il-hatra tiegħu ta' gwardjan, wasal floku P. Leopoldo Tabone ofm cap. Dan sehh għall-ahhar t'April 1959. Naturament, dan kompli fuq dak li kien ghamel is-superjur ta' qablu.

Hawn dehret mill-ġdid il-qalb kbira tan-nies tal-Imsierah li naddfu l-knisja minn kull haġa żejda li kien hemm ġo fiha. Dan sar minghajr ma thallas ċenteżmu wiehed għal dan ix-xoghol.

Wara li kif għedna l-knisja tnaddfet, l-art inghatat il-konkos. Issa kien imiss ix-xoghol tal-paviment bl-irham. Il-paviment tal-knisja sar għall-habta ta' nofs l-1958 u thallas mill-familja Micallef. Fl-istess żmien kien qieghed isir ukoll ix-xoghol tat-twieqi tal-hadid bil-hġieg iddisinjat. Il-paviment tal-kor u tal-presbiterju setà jsir bis-saħħa ta' ghotjiet minn diversi nies ohra.

Ma' kull jum li jghaddi, kien qieghed joqrob iż-żmien biex il-knisja tkun tista' tinfetah għall-qima tad-devoti lejn Alla l-Imbierek. Fil-lejl tad-19 ta' Diċembru tal-1959, jiġifieri fil-lejl ta' bejn is-Sibt u l-Hadd, tqieghed bieb proviżorju. Dan kien inhadem u tqieghed fil-post minn Pawlu Grima li hallas l-ispejjeż kollha.

Għalkemm kien għad jonqos bosta xoghol iehor xi jsir, bħal ngħidu ahna l-pavimentar tas-sagristija, l-invjar tal-knisja, dekorazzjoni tas-soqfa u mitt haġa ohra, tal-anqas, issa

l-knisja setgħet tintuża mill-poplu tal-imsierah li stenna dan il-jum b'herqa kbira.

Il-Hadd 20 ta' Diċembru tal-1959 saret l-ahhar quddiesa fil-kappella proviżorja tal-kunvent. Din kienet il-quddiesa tas-7:00 ta' filgħodu. Dak inhar stess fit-8:30 ta' filgħodu, P.Krispin Galea li kien Provinċjal tal-Kapuċċini, bierek u wara qaddes l-ewwel quddiesa fil-knisja l-ġdida.

Fl-istess jum fl-4:00pm, is-sagrament Imqaddes ittieded proċessjonalment mill-kappella tal-kunvent għall-knisja l-ġdida. Il-jum ta' festa ntemm meta l-Arċisqof Gonzi kixef u bierek il-kwadru titulari tal-Madonna ta' Lourdes. Dan kien xogħol il-Pittur Ġużeppi Briffa minn Birkirkara. Kien jum ta' ferh u sodisfazzjon għan-nies kollha tar-Rahal, kif ukoll għall-patrijiet Kapuċċini li kienu saru biċca mir-Rahal.

L-Imsierah Isir Parroċċa

B'digriet ta' Monsinjur Mikiel Gonzi Arċisqof ta' Malta fil-21 ta' Settembru tal-1965, l-Imsierah sar Parroċċa. Din il-Parroċċa kienet dedikata lill-Madonna ta' Lourdes. L-ewwel Kappillan ta' din il-parroċċa ġdida kien P. Leopoldo Tabone ofm cap.

Hbieb tiegħi, nixtieq intemm dan il-ftit tagħrif dwar l-imghoddi ta' San Ġwann billi nagħti minn qalbi l-Festa t-tajba lill-Ġwannizi kollha, partikolarment lil dawk kollha li jagħtu l-kontribut tagħhom biex din il-festa tkompli tikber.

Nota:- Tagħrif miġbur mill-ktieb 'Grajja ta' Rahal Imsierah - San Ġwann'

ROOTS PET SHOP

Pet food, cages, B.B.Q. and Accessories
Specializing in Fishing Tackle
Live Bait (Hniex)

69, Paola Hill, Paola • Tel: 2167 7285, 9947 4953

DANIKA

Sewing & Craft Supplies



10, John F. Marks Street, San Ġwann, Malta
 Tel: No. (00356) 2137 3473 • Fax: No. (00356) 2138 5172
 Email: spiteric@yahoo.co.uk